
अथ श्रीमद्भग्वद्गीता माहात्म्यम्

गीताशास्त्रमिदं पुण्यं  यः पठेत्प्रयतः पुमान्।
विष्णोः पद्मवाप्नोति  भयशोकादिवर्जितः॥ १॥

गीताध्यायनशीलस्य  प्राणायामपरस्य च।
नैव सन्ति हि पापानि  पूर्वजन्मकृतानि च॥ २॥

मल-निर्मोचनं पुंसां  जलस्नानं दिने दिने।
सकृद्गीताम्भसि स्नानं  संसारमलनाशनम्॥ ३॥

गीता सुगीता कर्तव्या  किमन्यैः शास्त्रविस्तरैः।
या स्वयं पद्मनाभस्य  मुखपद्माद्विनिःसृता॥ ४॥

भारतामृतसर्वस्वं  विष्णोवक्त्राद्विनिःसृतम्।
गीतागङ्गोदकं पीत्वा  पुनर् जन्म न विद्यते॥ ५॥

सर्वोपनिषदो गावो  दोग्धा गोपालनन्दनः।
पार्थो वत्सः सुधीर्भोक्ता  दुग्धं गीतामृतं महत्॥ ६॥

एकं शास्त्रं देवकीपुत्रगीतम् 
एको देवो देवकीपुत्र एव।
एको मन्त्रस्तस्य नामानि यानि
कर्माप्येकं तस्य देवस्य सेवा॥ ७॥
